
Raja Udayakritam Krishnanarayana Stotram

राजा उदयकृतं कृष्णनारायणस्तोत्रम्

Document Information

Text title : Raja Udayakritam Krishnanarayana Stotram

File name : rAjAdayakRRitaMkRRiShNanArAyaNastotram.itx

Category : vishhnu, vishnu, lakShmInArAyaNIyasaMhitA, stotra, krishna

Location : doc_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 2 | adhyAya 60/52-85||

Latest update : February 5, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 5, 2026

sanskritdocuments.org

राजा उदयकृतं कृष्णनारायणस्तोत्रम्



अथ सर्वं क्षणाल्लीनं नृपस्त्वाश्चर्यमाप्तवान् ।
ततः क्षणान्तरे नैजोटजां ददर्श शोभनाम् ॥ ५२ ॥
स्वस्थो भूत्वा दिशो नत्वा तुष्टाव ध्यानसंस्थितः ।
ॐ नमः श्रीनिवासाय मूलप्रकृतियामिने ॥ ५३ ॥
अजिताय च देवाय महात्मने नमोऽस्तु ते ।
अनाश्रिताय शान्ताय निःस्पृहाय नमोऽस्तु ते ॥ ५४ ॥
नम आद्याय देवाय सर्वदेवमयाय च ।
आर्षायादिस्वरूपाय श्रीकृष्णाय च ते नमः ॥ ५५ ॥
अनन्तराय चैकाय सदा व्यक्ताय ते नमः ।
नमो गुप्ताय काशाय गुणेश्वराय ते नमः ॥ ५६ ॥
अतर्क्यायाऽप्रमेयाय चातुलाय च ते नमः ।
निश्चिन्ताय च पूर्वाय सनातनाय ते नमः ॥ ५७ ॥
पुराणाय नमस्तस्मै निर्गुणाय नमोऽस्तु ते ।
नमो जगत्प्रतिष्ठाय ब्रह्मनिष्ठाय ते नमः ॥ ५८ ॥
पद्मनाभाय योगाय गोविन्दाय नमो नमः ।
नमोऽस्तु साङ्ख्यवेद्याय विश्वेश्वराय ते नमः ॥ ५९ ॥
हरये शिवरक्षाय नारायणाय ते नमः ।
परात्मनेऽमितदात्रेऽमितक्रमाय ते नमः ॥ ६० ॥
शार्ङ्गचक्रगदापद्मशालिने ते नमो नमः ।
महोरगाय सिंहाय नमोऽस्तु वेदवासिने ॥ ६१ ॥
महामत्स्याय कान्ताय कच्छपाय च ते नमः ।
वामनाय च दीर्घाय चतुर्भुजाय ते नमः ॥ ६२ ॥

सिद्धचारणगन्धर्वसंस्तुताय नमो नमः ।
अच्युताय सकलाय नागेन्द्रशयनाय च ॥ ६३ ॥
दुग्धवर्णाय कृष्णाय हेमाभाय नमो नमः ।
पीताम्बराय दैत्यादिनाशनाय च ते नमः ॥ ६४ ॥
अक्षरायाऽक्षरेशाय नाभिपद्माय ते नमः ।
चतुर्मुखाय देवाय पञ्चवक्त्राय ते नमः ॥ ६५ ॥
क्षीरवासाय यशसे कान्तये वरदाय च ।
सर्वेश्वराय कान्ताय कामिनीशाय ते नमः ॥ ६६ ॥
वरेण्याय विघ्नहर्त्रे भक्तिप्रियाय ते नमः ।
पद्मायतसुनेत्राय शुकनासाय शार्ङ्गिणे ॥ ६७ ॥
योगेश्वराय वृक्षाय शाखिने ते नमो नमः ।
देवायनाय मुनये साधवे ते नमो नमः ॥ ६८ ॥
मोहिनीरूपभासाय जीववासाय ते नमः ।
वाराहाय नृसिंहाय शरभाय च ते नमः ॥ ६९ ॥
कूटस्थं सर्वहेतुं च पुरुषं च पुरातनम् ।
मायाकान्तं चेशकान्तं सर्वकान्तं नमाम्यहम् ॥ ७० ॥
क्षेत्रज्ञं कालमायेशं व्यूहेशं मुक्तजीवकम् ।
वासुदेवं सतीकान्तं कृष्णनारायणं प्रभुम् ॥ ७१ ॥
कम्भरानन्दनं कृष्णं गोपालकृष्णबालकम् ।
परधामनिवासं तं पुमुत्तमं नमाम्यहम् ॥ ७२ ॥
ब्रह्मर्षयो ब्रह्मरूपं यं वदन्ति सनातनम् ।
अक्षरेशं च मुक्तेशं प्रपद्ये शरणं हरिम् ॥ ७३ ॥
श्रीवत्साङ्गं श्वेतपद्मरेखं विगुणहारकम् ।
षोडशादिचिह्नशोभं प्रपद्ये शरणं पतिम् ॥ ७४ ॥
यत्र विश्वं यश्च विश्वे सर्वं यत्र प्रतिष्ठते ।
प्रभवं सर्वभूतानां दिव्यगुणं परेश्वरम् ॥ ७५ ॥
प्रपद्ये मुक्तसङ्गानां साधूनां परमां गतिम् ।
भगवन्तं चात्मवासं स्त्रीवासं पुष्करेक्षणम् ॥ ७६ ॥

शरण्यं शरणं भक्त्या प्रपद्ये भक्तवत्सलम् ।
 अन्तकाले समागत्य प्रदर्श्यात्मानमेव यः ॥ ७७ ॥
 नैजं धाम निजं भक्तं नयत्येव प्रभुः परः ।
 तं नमामि परं देवं मोक्षदं पुरुषोत्तमम् ॥ ७८ ॥
 पातालान्तं च सत्यादि सर्वं माति तु यत्र वै ।
 महामायान्तकं सर्वं यस्मिन् माति जनार्दने ॥ ७९ ॥
 धामानि मुक्तकोट्यश्च यस्मिन् मान्ति परेश्वरे ।
 तं प्रपद्ये परं कृष्णं नारायणं श्रियः पतिम् ॥ ८० ॥
 न त्वां स्तोतुं तथा वेद्मि यथा त्वं वर्तसे प्रभो ! ।
 स्वरूपं न यथार्थं च वेद्मि वेद्मि तटस्थकम् ॥ ८१ ॥
 त्वया यत् कृष्ण कृपया कृष्णनारायणात्मकम् ।
 रूपं प्रदर्शितं मह्यं तपः फलं कृपाफलम् ॥ ८२ ॥
 धाम प्रदर्शितं चापि तथा कुङ्कुमवापिका ।
 अश्वपट्टसरश्चापि दर्शितं लोमशाश्रमम् ॥ ८३ ॥
 सर्वं पुनः पुनर्नाथ द्रष्टुमिच्छामि सेवया ।
 प्रसन्नतां समिच्छामि तथा मे वरदो भव ॥ ८४ ॥
 इत्येवं संस्तुतोऽनादिश्रीमत्कृष्णनारायणः ।
 सान्निध्यं चाजगाम द्राक् चक्रपद्मधरः प्रभुः ॥ ८५ ॥
 इति श्रीलक्ष्मीनारायणीयसंहिता । खण्ड २ । अध्याय ६०-अध्यायान्तर्गतं
 राजा उदयकृतं कृष्णनारायणस्तोत्रं सम्पूर्णम् ।
 लक्ष्मीनारायणीयसंहिता । खण्ड २ । अध्याय ६०/५२-८५ ॥

lakShmInArAyaNIyasaMhitA . khaNDa 2. adhyAya 60/52-85..

Proofread by PSA Easwaran

——
Raja Udayakritam Krishnanarayana Stotram

pdf was typeset on February 5, 2026

——
Please send corrections to sanskrit@cheerful.com

